


# Il-galleriji ta' l-injam

**M**inn wara ċ-ċpar, it-tifrik u l-herba li halliet it-Tieni Gwerra Dinjija, bdejna naraw wiċċ pajjiżna jinbidel mill-ġdid. Il-bini li sar fl-ewwel hmistax-il sena ta' wara l-gwerra nistghu nghidu li rrispetta l-karattru ta' l-arkitettura taghna. Il-bliet storiċi u l-irhula qodma Maltin huma miżghudin b'tant bini u oġġetti ohra artistici li flimkien jgħaqqdu holqa ma' ohra ta' lavur u artiġġjanat mill-aqwa. U kellna l-għaqal kbir li għad li fiha iktar xogħol u tqum iktar mill-*bricks* u mis-siment, bhala regola bnejna bil-ġebbla ratba tal-franka, il-ġebbla taghna l-Maltin u l-Ghawdxin. Il-progress, għalkemm b'pass meqjus, beda juri l-marki tiegħu fuq dawn il-gżejjer. Sfortunatament, l-ikbar daqqa li qalghet fix-xogħol ta' rikostruzzjoni ta' wara l-gwerra, hi l-gallerija ta' l-injam, karatteristika ta' art twelidna.

## Kaxxetta misterjuża!

Il-gallerija ta' l-injam twieldet fostna bosta snin wara l-gallerija tal-ġebel. Hi tahlita tal-galleriji Gharab u Spanjoli. X'aktarx li gallerija ta' l-injam żviluppat mill-*mushzabija* tal-Marokkini. Din tikkonsisti f'kaxxetta għal-osservazzjoni mal-faċċata tad-dar li l-għamla tagħha tixbah hafna nofs bettija ta' l-inbid. Wara ddakkret mill-gallerija tat-teatru Latin. Minn din it-tizwiqa ta' żewġ tradizzjonijiet differenti u ta' żewġ ispirazzjonijiet arkitettoniċi harget il-gallerija Maltija. Għalkemm il-gallerija ta' l-injam ilha ghexieren ta' snin, kien fi żmien il-bidu tal-hakma ta' l-Imperu Inġliż li tferrxet ma' l-erba' rjihat tal-gżejjer Maltin. Għalina ċ-ċittadini tal-millennju l-ġdid, qajla nagħtu kas ta' dan il-patrimonju li holqu b'tant sagrificju u b'tant ghozza missirijietna. Imma għat-turisti li jkun għadhom kif rifsu fuq din l-art, jiehdu gost jidhlu f'dik li għalihom hi bhal kaxxetta misterjuża.

➔ ikompli paġna 63



Gallerija fi Triq il-Kungress Ewkaristiku, Mosta, fil-Villa tas-Sur Karm Dimech P.E.P.

**Hector's**

Tel: 416435 Mobile: 09403402

**IRONMONGER**

Triq il-Mitbaħ, (Santa Margerita) Mosta

**Paint, Hardware items,  
Household & Tools Hire**

# Galleriji ta' l-injam

➔ minn paġna 62

## Il-gardjoli tač-čittadin!


Il-misteru tagħha hu sempliċi. Fl-imghoddi, l-anzjani u n-nisa kienu jghaddu hafna hin f'darhom. Il-bičča l-kbira ta' l-ommijiet kienu jibqgħu d-dar jindukraw il-bosta tfal li kien ikollhom. Ma kienx ikkunsidrat xieraq li mara tohroġ wahedha hliief biex tmur il-quddies jew għand tal-merča fejn tkun tista' tghid xi erba' kelmiet ma' shabha l-ġirien. U bħalma l-ghassies kien jgħarrex fil-gardjola, attent għal xi manuvra ġdida fuq ix-xefaq, hekk ukoll missirijietna mill-gallerija ta' l-injam kienu josservaw it-teatru tat-triq. Il-gardjola tač-čittadin biex insejthulha hekk, kienet tagħtihom żvog sew fil-bnazzi jew fil-maltemp, bard u rih. U l-kurjużi u s-seksieka kienu jkunu jafu x'inhu għaddej minn taħthom, minuta b'minuta. Kienu jaraw telghin u neżlin mar-raba' qrib, il-bhejjem, it-tagħbija tal-biegha u l-frott. U daqqa jghaddi l-bejjiegh tal-halib, b'merhla kbira ta' mogħoż. Wara ftit ifiġġ raġel xwejjah mimli biż-żmien iġorr il-ful, ċicri u karawett fi xkora fuq dahru. Ma' nżul x-xemx, dhul ix-xitwa, kien jagħmel ir-ronda tal-bigilla, jimbotta kaxxa quddiemu bil-borma mghottija b'sarvetta bajda. In-nisa anzjani mill-gallerija kienu jaraw min hu għaddej u jridu jafu kull wiehed ta' min hu, u għalfejn qed jghaddi minn dik il-hāra ta' sikwit.

## Karatteristika ta' pajjżna

Bosta mastrudaxxi tas-sengħa kienu jahdmu biss il-galleriji ta' l-injam minhabba d-domanda kbira li kien ikollhom mill-klijenti tagħhom. Għalkemm il-forma tal-gallerija tradizzjonali tagħna hi dik rettangolari u lixxa, insibu ohrajn li jvarjaw fl-istil u l-qisien. Għadna naraw galleriji twal hafna bħal dik ta' fuq il-Palazz, fil-Belt Valletta. Hemm ohrajn li l-parti ta' fuq tkun tixbah xi arkata trijonfali ta' l-injam bħal dawk li naraw armati fit-toroq għall-jiem tal-festa. Jinsabu xi ftit li jkunu mfašlin f'nofs tond b'karatteristiċi dekorattivi barokki. Waqt li fil-Belt u fil-Kottonera l-galleriji narawhom fuq xulxin fi blokki shah ta' bini b'erba'



Gallerija tipika Maltija



Il-galleriji Maltin ivarjaw fl-istil u l-kobor

sulari, fl-irhula tipiċi l-galleriji ta' l-injam jieħdu bixra ta' linja dritta, skjerati fejn xulxin, wahda wara l-ohra. Għalkemm huma diversi l-kuluri li bihom huma miżbugħa dawn il-galleriji, l-aħdar skur lewn iż-żebbuġa huwa l-aktar lewn li jispikka. Xi whud mill-galleriji antiki kellhom sa l-persjani li mhux biss jilqgħu ahjar x-xemx u l-bard, imma li bħal jostru lil min jrid iħares mingħajr ma jidher. Kellhom ukoll il-purtiera tal-qasab.

## Familja progressiva

Mill-aħhar gwerra dinjija 'l hawn, il-bini beda tiela' b'ritmu mghaġġel. Id-djar li nbnew ġew speċifikament ipprogettati biex jaqdu l-bżonnijiet tal-familja Maltija. Il-gallerija ta' l-injam ma baqgħetx aktar moda u postha hađuhulha gallerijiet hekk imsejha moderni mdawrin x'xogħol tal-hadid mill-iżjed fjakk jew xi tużżana balavostri u suq ha mmorru! Imma għall-bičča l-kbira tad-djar li kienu jagħmlu parti mill-hajja rurali, il-gallerija ta' l-injam għadha l-ghaxxa fil-qalba ta' l-ibliet u l-irhula tagħna. Żgur li fihom daqqa t'ghajn l-ghadd kbir ta' gallerijiet ta' l-injam fi Triq il-Kungress Ewkaristiku. F'din it-triq ewlenija Mostija nsibu xejn inqas minn 72 gallerija. Ohrajn jinsabu mferrxin fl-aktar postijiet qodma mal-Mosta fejn l-istranġier mitluf iserrep fit-triqat doġo, jitghaxxaq bil-bini baxx qisu tal-hrejjeff.

## L-Ewropa u l-Heritage skills

Il-wirt storiku fl-Ewropa jarawh ukoll bħal opportunità m'hux biss għat-turiżmu, imma anke għas-snaġġa tradizzjonali. Immaġina l-gallerija ta' l-injam x'domanda tista' tohloq u kemm jistgħu jahdmu nies. Minflok morna għall-aluminju. Qridna snaġġa u morna għall-ohrajn li m'humiex sostenibbli għax koroh u ma jagħmlux parti mill-karattru tagħna. Allahares l-istess mentalità ntużat fi blet bħal Firenze għax kieku llum m'ghandhom xejn. Jekk jirnexxilna nerġġu ndaħhlu l-heritage skills inkunu qed

➔ ikompli paġna 65

# Galleriji ta' l-injam

➔ minn paġna 63

noholqu ekonomija żgħira. Hemm bżonn li l-istat jaħseb sew fuq dawn l-attivitajiet li jkunu aktar pożittivi. Hawn ta' min ifahhar lil xi kunsilli lokali li harġu b'din l-idea li biex jinkoraġġixxu liċ-ċittadini tagħhom jagħtu aktar kas ta' l-istat li tkun tinsab il-gallerija ta' l-injam fid-djar tagħhom qed joffru sussidju finanzjarju meta jkun hemm bżonn xi tiswijiet.

## Poplu Mediterranju

Ta' poplu Mediterranju li ahna, il-gallerija ta' l-injam tesprimi fil-beraħ tat-triq, l-emozzjonijiet varji li hemm fil-qlub tal-Maltin, ulied Wenzu u Rozi tas-sena 2000! Hekk kif joqorbu l-festi helwin tal-Milied, il-gallerijiet jissebbhu bit-tiżjin bħal dawl kulurit u xi Bambin. Il-purċissjonijiet bix-xbiha ta' Marija Addolorata jistgħu jitqiesu bħala fost l-ikbar manifestazzjoni ta' fidi li jsiru f'pajjiżna tul il-jiem tar-Randan u l-Ġimgħa Mqaddsa. Id-devozzjoni lejn id-Duluri dan il-poplu juriha bil-mod kif iżejjem il-gallerijiet tiegħu bi drapp iswed jew vjola, xbihat tal-Madonna Doloruża u bosta slaleb ta' kull daqs li jinxteghlu filgħaxija. Il-festa tal-patron jew patruna tar-rahāl tkun mixtieqa mill-poplu u għalhekk għal dawn il-jiem ta' briju din il-gallerija ssir il-mekka tat-tfal. Ikun l-ghors tagħhom jitgħu eluf ta' karti u bżieċaq waqt li tkun għaddejja l-banda minn taħthom. Dawn l-episodji li semmejna jagħmlu parti mit-tradizzjoni imlewna b'folklor sabih.

## Tal-Budandu

Meta kont għadni daqsxejn ta' tfajjel, hekk kif tkun riesqa l-festa ta' Santa Marija, kont immur ma' missieri f'Villa Karm Dimech P.E.P., wiehed mill-benefatturi l-kbar tar-Rotunda. Il-gallerija ta' l-injam tassew maestuża u originali li kien ordna s-Sur Dimech hija gawhra mill-isbah fi Triq il-Kungress Ewkaristiku. Peress li d-dar tagħna m'għandhiex il-privileġ tal-gallerija, kont nistenna bil-herqa dan iż-żmien biex inhoss il-ferh tat-tfulija x'hin nittawwal mill-gallerija tal-Budandu, kif kien magħruf is-Sur Dimech. Fost ix-xogħol ta' tindif u tisqija fil-ġnien li kien jagħmel missieri, ta' kull sena kien jarma l-globi tal-ħgieg fil-gallerija biex jinxteghlu fl-iljieli tal-festa. Tghidx kemm kien jinkwieta missieri meta kont innnewwillu xi globu li ma jmurx allahares qatt jizloqli mill-gallerija għal isfel.

Riferenzi:

- Herbert Ganado, **Rajt Malta Tinbidel Vol IV**, Stamperija l-Hajja – 1977
- Carol J. Jaccarini, **Ir-Razzett, The Maltese Farmhouse**, PEG Ltd — 1998
- Ġuże Cassar Pullicino, **L-Imghoddi tal-Ġens Tagħna** — Media Centre — 1990
- L-Orizzont, is-Sibt 10 ta' April, 1999, paġna 7

*Louis Vassallo*


# Lily

PROPERTIES

Sgħajtar Street,  
Mosta

Tel: 421591/2

Mobile: 09474591  
09422152



*For all your property requirements*

